

\*\*\*

Бүген таңда ап-ак карлар яуды,  
Ә кич белән бар да эреде.  
Мин көрсендем,  
Минем сөенечем дә  
Шулай эрер кебек күренде.  
Иртән кояш иде,  
Ә кич белән  
Күк төренде ямьсез болытка.  
Синен сөю әгәр шулай булса,  
Мин үләрмен, жаным, хурлыктан.

Карлар язгы урам уртасыннан  
Жырлый-жырлай агып китәләр...  
Бу сөешү шулай агып бетсә,  
Күңелем,  
Безгә ни хәл итәргә?

Бик еракта минем кояшым бар,  
Томан каплап тора араны,  
Өзелеп сагынам  
Матур кояшымның  
Томаннарны ертып каравын.  
Мин нишләрмен,  
Шушы кояшым да  
Бер көн килеп мине алдаса?  
Болытлары качкан кояш төсле  
Хыялымнан эз дә калмаса?